

## IT-TNEJN

### TAL-1 ĠIMGHA MATUL IS-SENA

*Salmodija tat-Tnejn ta' l-1 ġimgħa*

#### IS-SEJHA GHAT-TIFHIR 'L ALLA

**V/.** Mulej, iftaħli xufftejja.

**R/.** U fommi jxandar it-tifhir tiegħek.

#### Salm 94 (95)

**Ant.** Nersqu quddiem il-Mulej b'għana ta' radd il-ħajr.

Ejjew, ħa nfaħħru bl-hena l-Mulej,  
ħa ngħajtu bil-ferħ lill-blata tas-salvazzjoni tagħna!  
Nersqu quddiemu b'għana ta' radd il-ħajr,  
ngħannulu b'għajat ta' ferħ.

**Ant.** Nersqu quddiem il-Mulej b'għana ta' radd il-ħajr.

Għax Alla kbir hu l-Mulej,  
sultan kbir fuq l-allat kollha.  
F'idejh huma qigħan l-art,  
tiegħu huma qcaċet l-għoljiet.  
Tiegħu l-baħar, għax hu għamlu;  
tiegħu l-art, għax b'idejh saret.

**Ant.** Nersqu quddiem il-Mulej b'għana ta' radd il-ħajr.

Ejjew inqimuh u ninxtehtu quddiemu,  
għarkubbejna quddiem il-Mulej li ħalaqna!  
Għaliex hu Alla tagħna,  
u aħna l-poplu tal-mergħa tiegħu u n-nagħaġ tiegħu.

**Ant.** Nersqu quddiem il-Mulej b'għana ta' radd il-ħajr.

M'hux li kontu llum tisimghu lehnu!  
"La twebbsux qalbkom bhal f'Meriba,  
bhal dakinhar f'Massa, fid-deżert,  
meta ġarrbuni u ttantawni missirijietkom,  
għalkemm raw dak li jien għamilt.

**Ant.** Nersqu quddiem il-Mulej b'għana ta' radd il-ħajr.

Għal erbgħin sena domt nistmellu dan in-nisel;  
u jien għedt: 'Qalbu mhassra dan il-poplu,  
u triqati ma jagħrfux.'  
Għalhekk ħlift fl-għadab tiegħi:  
Ma jidhlux fil-mistrieħ tiegħi!"

**Ant.** Nersqu quddiem il-Mulej b'għana ta' radd il-ħajr.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
U jibqa' għal dejjem ta' dejjem. Ammen.

**Ant.** Nersqu quddiem il-Mulej b'għana ta' radd il-ħajr.

## UFFIĊĊJU TAL-QARI

**V/.** O Alla, ejja eħlisni.

**R/.** Mulej, fittex għinni.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
u jibqa' għal dejjem ta' dejjem. Ammen. Hallelujah.

## INNU

I. *Billejl jew kmieni ma' sbiħ il-jum*  
Mill-mistrieħ ta' friexna nqumu,

lejk, Missier, bit-talb induru;  
ieqaf magħna waqt li nerfghu  
qlubna lejk b'tifhir tjubitek.

Lilek l-ewwel sejha tagħna  
bix-xewqat ta' mħabba mħegġa;  
fik, Qaddis, ikun il-bidu  
tal-ħidmiet li illum se nagħmlu.

Jigi d-dawl, u d-dlam iharrab,  
titla' x-xemx, u l-lejl jitbiegħed;  
u tindaf ir-ruħ mill-ħtija  
bil-ħasil tad-dawl imbierek.

B'wiċċna fl-art, Mulej, quddiemek,  
nitolbuk dnubietna taħfer,  
ħa jseħħilna b'moħħna safi  
infahħruk kuljum u dejjem.

Isma' talbna Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

### I. *Matul il-jum*

Dawl ta' dejjem, Alla wiehed,  
Trinità qaddisa w għolja,  
nitolbuk fiċ-ċokon tagħna,  
u nfahħruk, għalkemm wisq dgħajfa.

Nemmnu fik, Missier setgħani,  
fil-Waħdieni mnissel minnek,  
u fl-Ispirtu, li jgħaqqadkom  
b'hena sħiħ fi mħabba waħda.

Int il-verità, l-imħabba,  
int it-tmiem u l-hena tagħna;  
nar l-imħabba, l-fidi, t-tama

kattar fina, w hdejk wassalna.

Int il-bidu u t-tmiem ta' kollox,  
l-ghajn ta' l-opri kollha tieghek,  
wahdek kenn u tama shiha  
ta' min jemmen fik u jhobbok.

Bhalma wahdek sawwart kollox,  
hekk bik wahdek timla l-hlejjaq;  
int id-dawl sabih tad-dinja;  
ta' min jitma fik, il-premju.

Glorja lill-Missier, lill-Iben,  
lill-Ispirtu s-Santu, Alla:  
bhalma msebbaħ kien mill-bidu,  
hekk jissebbaħ issa w dejjem. Ammen.

## **SALMODIJA**

**Ant. 1:** Salvani, Mulej, f'gieħ it-tjieba tieghek.

### **Salm 6**

Mulej, la ccanfarnix fil-korla tieghek; \*  
la twiddibnix fis-sahna tieghek.

Henn ghalija, Mulej, ghaliex inhossni mifni; \*  
fejjaqni, Mulej, ghaliex ghadmi mfarrak;  
ruhi mhawwda għall-ahhar.\*  
Mulej, int kemm se ddum ma tismaghni?

Dur lejja, Mulej, u ehlsni; \*  
salvani f'gieħ it-tjieba tieghek.  
Għax hadd mill-mejtin ma jiftakar fik; \*  
min ifahhrek f'art l-imwiet?

Infnejt bit-tnehid tiegħi, †  
kull lejl nibki fuq friexi, \*  
bid-dmugh inxarrab soddti.

Għajnejja bil-biki tgħarrqu, \*  
u nfnew minħabba l-għedewwa tiegħi.

Tbiegħdu minni, intom li tagħmlu l-ħażen, \*  
għax sama' l-Mulej il-biki tiegħi.  
Sama' l-Mulej it-thannin tiegħi; \*  
jilqa' l-Mulej it-talba tiegħi.  
Jistħu u jinfixlu għall-aħħar  
l-għedewwa tiegħi kollha, \*  
u minnufih jerggħu lura mħawwda.

Glorja.

**Ant. 1:** Salvani, Mulej, f' għieħ it-tjieba tiegħek.

**Ant. 2:** Il-Mulej sar kenn għall-imsejken fid-dwejjaq tiegħu.

### **-Salm 9 A (9)**

#### **I**

Infahħrek, Mulej, b'qalbi kollha; \*  
inxandar għegubijietek kollha!  
Nifraħ u nithenna bik; \*  
ngħanni lil ismek, int Alla l-Għoli.

Xhin jigu lura l-għedewwa tiegħi, \*  
jitfixklu u jgħibu quddiemek.  
Għax int ħadt f'idejk id-dritt u l-kawża tiegħi, \*  
ta' mħallef ġust qgħadt fuq it-tron tiegħek.  
Ġanfart il-ġnus u qridt il-ħżiena; \*  
ħassart isimhom għal dejjem ta' dejjem.  
Intemmu l-għedewwa mħarbtin għal dejjem; †  
bliethom qridtilhom, \*  
u tifkirithom intilfet magħhom.

Imma l-Mulej isaltan għal dejjem; \*  
iwaqqaf għall-ħaqq it-tron tiegħu.  
Hu jagħmel ħaqq mid-dinja bil-ġustizzja, \*  
jiġġudika l-popli bis-sewwa.

Ikun il-Mulej kenn għal min hu mgħakkes,\*  
kenn għalih fi żmien id-dwejjaq.  
Fik jittama min jagħraf lil ismek,\*  
għax int, Mulej, ma titlaqx 'il min ifittxek.  
Glorja.

**Ant. 2:** Il-Mulej sar kenn għall-imsejken fid-dwejjaq tiegħu..

**Ant. 3:** Inxandar tifhirek kollu f'bibien il-belt ta' Sijon.

## II

Għannu lill-Mulej li joqgħod f'Sijon,\*  
xandru fost il-popli l-għemejjel tiegħu.  
Hu, li jiṭhallas mid-demmi, jiftakar fihom,\*  
ma jinsieix għajet l-imsejknin.  
Henn għalija, Mulej; ara n-niket tiegħi;\*  
inti rfajtني u ḥriġtني minn bibien il-mewt;  
biex inxandar tifhirek kollu  
f'bibien il-belt ta' Sijon;\*  
biex nifrah minħabba l-helsien tiegħek.

Waqgħu l-ġnus fil-ħofra li ḥaffru;\*  
fix-xibka li ḥbew inqabad riġilhom.  
Għarraf il-Mulej lilu nnifsu  
u għamel il-ḥaqq,\*  
b'għemil idejha inqabad il-ḥazin.

Jinżlu l-ḥziena f'qiegħ l-art,\*  
il-ġnus kollha li jinsew 'l Alla.  
Għax l-imsejken ma jintesiex għal dejjem,\*  
it-tama tal-fqajrin,  
ma tkunx għal dejjem fiergħa.

Qum, Mulej! Ma jirbaḥx il-bniedem! \*  
Ha jidhru l-ġnus għall-ḥaqq quddiemek.  
Itfa', Mulej, it-twerwir fuqhom,\*  
ħa jagħrfu l-ġnus li bnedmin huma.  
Glorja.

**Ant. 3:** Inxandar tiffirek kollu f'bibien il-belt ta' Sijon.

**V/.** Fehemni biex inħares il-ligi tiegħek.

**R/.** U nagħmilha b'qalbi kollha.

## **LEZZJONI 1**

Bidu tal-Ktieb ta' Bin Sirak

**Sir 1:1-25**

### *Il-misteru ta' l-Għerf ta' Alla*

L-għerf kollu ġej minn Alla  
u jinsab għandu sa minn dejjem.  
Ir-ramel tal-baħar, il-qtar tax-xita,  
il-jiem ta' l-eternità - min jista' jgħoddhom?  
L-għoli tas-sema, il-wisa' ta' l-art,  
il-qiegħ tal-baħar - min jista' jsibhom?  
Imma qabel dan kollu nħoloq l-għerf,  
il-fehma ta' l-għaqal hi sa minn dejjem.  
Għerq l-għerf lilmin intwera ?  
Il-mezzi tiegħu min jafhom ?

Wieħed hu l-għerf, ta' min jibza' minu ħafna,  
Hu qiegħed fuq it-tron tiegħu.

Dan hu l-Mulej.

Kien hu li ħalaq l-għerf, li rah u qiesu ;  
hu xerrdu fuq l-opri kollha tiegħu  
u fuq il-ħlejjaq ħajjin, skond id-don tiegħu,  
u qassmu lil dawk li jħobbuh.

Il-biza' tal-Mulej hu ġieħ u tiffir ;  
hu ferħ u kuruna ta' hena.

Il-biza tal-Mulej hu l-għaxxa tal-qalb ;  
jagħti ferħ u hena u ħajja twila.

Min jibza' mill-Mulej ikollu tmiem tajjeb ;  
u jkun imbierek fl-aħħar jum ta' ħajtu.

Il-biza tal-Mulej hu l-bidu ta' l-għerf ;  
hu sar mat-twajbin sa minn ġuf ommhom.  
Sa mill-bidu bena fosthom l-għamara tiegħu ;  
u fih jibqgħu jafdaw uliedhom.

Il-biża' tal-Mulej hu l-milja ta' l-għerf ;  
bil-frott tiegħu jxabba' lil dawk li huma tiegħu.  
Il-biża' tal-Mulej hu kuruna ta' l-għerf ;  
bih jidhru s-sliem u s-saħħa.  
Hu jraxxax l-għerf u t-tagħlim tad-dehen  
u jgħolli għall-gieħ lil min iżomm miegħu.  
Il-biża' tal-Mulej hu l-għerq ta' l-għerf,  
u l-friegħi tiegħu għomorhom twil.

## **RESPONSORJU**            Sir 1:7a. 10. 1a. 9a

**R/.** Għerq l-għerf lil min intwera? Kien il-Mulej li xerrdu fuq l-opri kollha tiegħu.  
\* U qassmu lil dawk li jhobbuh.

**V/.** L-għerf kollu ġej minn Alla: hu ħalqu. \* U qassmu lil dawk li jhobbuh.

## **LEZZJONI II**

Qari mill-Ittri tal-Papa San Klement l-ewwel lill-Korintin

### *Il-Verb ta' Alla għajn ta' l-għerf fis-smewwiet*

Bla heda aħna noffru talb u suppliki lill-Ħallieq ta' kollox biex iżomm bla mittiefes l-għadd shiħ tal-magħżulin tiegħu fid-dinja, permezz ta' Ibnu l-għaziż, Ġesù Kristu Sidna: bih hu sejhilna mid-dlam għad-dawl, mill-injuranza għall-għarfien shiħ tal-glorja ta' ismu.

“Aħna nittamaw f'ismek, Mulej: bih kellhom bidu l-ħlejjaq kollha; bih jinfethu l-għajnejn ta' qalbna ħa nagħrfu lilek, li int waħdek l-Għoli u tgħammar fost il-qaddisin. Int trazzan lil min jitkabbar iżzejjed u ġġib fix-xejn ħsibijiet il-ġnus; int tgħolli ċ-ċkejknin u tniżżel lil min jitgħolla; int tagħmel il-fqir u l-għani, tagħti l-ħajja u tneħhiha; int biss tagħmel il-ġid lir-ruħ għax int Alla ta' kull ħaj; ħarstek tinfed l-abbissi u tgħarbel l-għemil ta' kull bniedem; int tgħin lil min jinsab fit-tiġrib u ssalva lil min tilef kull tama; int toħloq kull ruħ u tgħasses fuqha; int tkattar il-ġnus fuq l-art u minn fosthom kollha tagħżel lil dawk li jhobbuk b'Ġesù Kristu, Ibnek l-għaziż li bih int għallimtna, qaddistna u tajtna gieħ.

“Nitolbuk, Mulej: kun inti l-għajnuna u l-ħarsien tagħna. Eħles lil dawk fostna li jinsabu fit-tiġrib, henn għall-imsejknin, erfa' 'l min iġarraf, għin lill-fqar, fejjaq il-morda, reġġa' lura lejki lil dawk li minn fost il-poplu tiegħek tbiegħdu minnek. Aġhti l-ikel lil min hu bil-ġuħ, ħoll il-ktajjen ta' ħutna li jinsabu l-ħabs, qawwi qalb 'il min hu dgħajjef, farrag 'il min hu beżgħan; hekk jagħrfu l-ġnus li



int waħdek Alla, li Ġesù Kristu hu Ibnek, u li aħna *l-poplu tal-mergħa tiegħek u n-nagħaġ tiegħek*.

“Int turi d-dinja hi mwaqqfa fis-sod mill-qawwiet li jidhru fiha. Int, Mulej, hlaqt l-art kollha; il-fedeltà tiegħek minn nisel għal nisel; int gust fil-gudizzji tiegħek, tal-biża’ fil-qawwa u l-glorja tiegħek; l-għerf tiegħek jidher fil-ħolqien kollu u l-għaqal tiegħek fit-tqassim tal-ħlejjaq; int tajjeb f’dak kollu li jidher, fidil ma’ dawk li jittamaw fik, twajjeb u hanin. Aħfrilna għalhekk id-dnubiet, u n-nuqqasijiet, u l-ħażen, u l-iżbalji kollha tagħna.

“Tharisx lejn dnubiet il-qaddejja tiegħek, imma fis-sewwa tiegħek saffina minn ħżunitna; zomm sħiħ il-mixi tagħna biex fit-tjieba u l-gustizzja u b’qalb sinčiera nagħmlu dak li hu tajjeb u jogħgob quddiemek u quddiem dawk kollha li jmexxuna.

“*Ifa’*, Mulej, *id-dija ta’ wičček fuqna* biex ingawdu ġidna fis-sliem, u jkollna l-id setgħana tiegħek tiegħek li tharisna u d-driegħ merfugh tiegħek li jehlisna minn kull dnub.

“Eħlisna minn dawk li jobogħduna għal xejn; agħti s-sliem u l-għaqda lilna u ‘l kull min jgħammar fid-dinja, kif tajt lil missirijietna li kienu jitolbu bil-fidi u l-verità.

“Inti biss tista’ tagħtina dan il-ġid kollu u ġid aqwa minnu: lilek infahħru b’Ġesù Kristu, il-Qassis il-kbir u l-għassies ta’ ruhna: bih tingħatalek glorja u setgħa u l-qawwa issa u minn nisel għal nisel, għal dejjem ta’ dejjem. Ammen.”

## **RESPONSORJU Salm 76 (77); 14b-16**

**R/.** Liema alla hu kbir bħal Alla tagħna? \* Int Alla li tagħmel ħwejjeg ta’ l-għageb.

**V/.** Int turi qawwietek fost il-popli, bi driegħek fdejt il-poplu tiegħek. \* Int Alla li tagħmel ħwejjeg ta’ l-għageb.

## **TALBA**

Fil-ħniena tiegħek, Mulej, agħti widen għat-talb umli tagħna: aghmel li naraw sewwa x’għandna nagħmlu u li jseħħilna nkompluh sa l-aħħar. B’Ibnek Ġesù Kristu Sidna, li miegħek jgħix u jsaltan flimkien ma’ l-Ispirtu s-Santu, Alla, għal dejjem ta’ dejjem. Ammen.

Inbierku l-Mulej.

**R/.** Inroddu ħajr lil Alla.

## IT-TIFHIR TA' SBIH IL-JUM

V/. O Alla, ejja eħlisni.

R/. Mulej, fittex għinni.

Glorja. Kif kien mill-bidu. Hallelujah.

### INNU

Dawl minn dawl, u dija safja  
tal-Missier u l-glorja tiegħu,  
int tad-dawl il-għajn u l-bidu,  
int il-jum li l-jum iddawwal.

Iddi, Xemx tassew, fuq ruħna  
lejl u nhar bil-bjuda tiegħek;  
ixhet gewwa fina r-raġġi  
ta' l-Ispirtu, dawl ħajjitna.

Lill-Missier ukoll insejju,  
hu l-Etern fid-dawl tal-glorja;  
b'setgħa w qawwa l-grazzja tiegħu  
tkeççi minna d-dlam tal-ħtija.

Hu jwettaqna f'kull ma nagħmlu,  
biex quddiemu ngħixu safja,  
b'fidi mħegġa w tama sħiħa,  
qawwijin fl-imħabba tiegħu.

Ħa jkun Kristu l-ikel tagħna,  
tkun il-fidi x-xorb ta' ruħna,  
biex matul il-jum insibu  
għajn ta' ferħ fl-Ispirtu s-Santu.

Glorja 'l Alla, l-Missier tagħna;  
tifhir lilek, Kristu Sidna;  
jitla' r-radd ta' ħajr minn qalbna  
lill-Ispirtu li ġej minnkom. Ammen.

## SALMODIJA

**Ant. 1:** Lilek jien nitlob, Mulej; fil-ghodu inti tisma' lehni.

### Salm 5:2-10. 12-13

Mulej, aghti widen għal kliemi; \*  
aghti kas tat-tnehid tiegħi.  
Isma' l-għajat tat-talb tiegħi, †  
Sultan tiegħi u Alla tiegħi, \*  
għax lilek jiena nitlob.  
Mulej, fil-ghodu int tisma' lehni; \*  
fil-ghodu nressaqlek talbi, u nistenna.

Għax int m'intix Alla li thobb il-ħażen; \*  
il-ħażin ma jsibx postu għandek.

Ma jiqfux il-kburin quddiem għajnejk; †  
int tobghod kull min jagħmel id-deni; \*  
int teqred min jitkellem bil-gideb.

Nies qattiela u qarrieqa \* jistmellhom il-Mulej.

Imma jien għat-tjieba kbira tiegħek \*  
nista' nidhol għewwa darek;  
ninxtehet quddiem is-santwarju mqaddes tiegħek, \*  
mimli bil-biza' tiegħek.

Mexxini, Mulej, fis-sewwa tiegħek  
minhabba l-għedewwa tiegħi; \*  
wittili t-triq tiegħek quddiemi.

Is-sewwa m'huwiex fuq fommhom, \*  
qalbhom bil-ħażen mimlija;  
ħalqhom bħal qabar miftuħ, \*  
imellisu biss bi lsienhom.

Ha jifirħu dawk li jafdaw fik, \*  
u jithennew għal dejjem;  
ħarishom, u bik jithennew \*  
dawk li jhobbu 'l ismek.

Għax int tbierek il-gust, Mulej;  
int thaddnu bħal tarka bi tjubitek.  
Glorja.

**Ant. 1:** Lilek jien nitlob, Mulej; fil-għodu inti tisma' leħni.

**Ant. 2:** Infahħruk, Alla tagħna, u nsebbħu l-isem glorjuż tiegħek.

### **Kantiku 1 Kron 29:10-13**

Imbierek int, Mulej, Alla ta' Izrael, missierna, \*  
minn dejjem għal dejjem.  
Tiegħek, Mulej, il-kobor u l-qawwa, †  
il-gieħ, is-sebħ u t-tifhir: \*  
kull ma hemm fis-sema u fl-art.  
Tiegħek is-saltna, Mulej, \*  
int kap fuq kulhadd.

Minnek l-għana u s-sebħ; \*  
int taħkem fuq kollox.  
F'idejk il-qawwa u s-saħħa; \*  
f'idejk is-setgħa li tkabbar u 'l kulhadd issaħħaħ.  
U issa nfahħruk, Alla tagħna, \*  
u nsebbħu l-isem glorjuż tiegħek.  
Glorja.

**Ant. 2:** Infahħruk, Alla tagħna, u nsebbħu l-isem glorjuż tiegħek.

**Ant. 3:** Qimu l-Mulej fl-għamara mqaddsa tiegħu.

### **Salm 28 (29)**

Agħtu lill-Mulej, ulied Alla, \*  
agħtu lill-Mulej glorja u qawwa.  
Agħtu lill-Mulej il-glorja ta' ismu, \*  
qimu l-Mulej fl-għamara mqaddsa tiegħu.

Leħen il-Mulej fuq l-ibħra; \*  
il-Mulej fuq l-ibħra kotrana.  
Leħen il-Mulej bil-qawwa, \*  
leħen il-Mulej bil-glorja.

Lehen il-Mulej ikisser iċ-ċedri; \*  
ikisser il-Mulej iċ-ċedri tal-Libanu.  
Iġiegħel il-Libanu jaqbeż bħal għogol, \*  
is-Sirjon bħal ferħ ta' gendus selvaġġ.

Lehen il-Mulej itajjar ilsna tan-nar. †  
Lehen il-Mulej jheżheż id-deżert;  
jheżheż il-Mulej id-deżert ta' Kades.  
Lehen il-Mulej jobrom il-ballut, \*  
u jżarma l-foresti;  
Alla tal-glorja jriegħed; \*  
u fit-tempju tiegħu kulhadd jgħid: Glorja!

Il-Mulej jaħkem fuq l-għargħar; \*  
isaltan il-Mulej għal dejjem.  
Il-Mulej jagħti l-qawwa lill-poplu tiegħu; \*  
ibierek il-Mulej bis-sliem il-poplu tiegħu!  
Glorja.

**Ant. 3:** Qimu l-Mulej fl-għamara mqaddsa tiegħu.

## **LEZZJONI QASIRA 2 Tess 3:10b-13**

Jekk xi ħadd ma jridx jaħdem, dan anqas għandu jedd jiekol. Issa aħna smajna li hemm xi wħud fostkom li qegħdin jitgħažżnu; m'humieq jaħdmu, imma qegħdin jinħlew fix-xejn. Lil dawn in-nies nordnawlhom u nwissuhom, f'isem il-Mulej Ġesù Kristu, biex jaħdmu sewwa u l-għajxien tagħhom jaqilgħuh. U intom, ħuti, aghmlu l-gid bla qatt ma tegħjew.

## **RESPONSORJU QASIR**

**R/.** Imbierek il-Mulej \* Minn dejjem għal dejjem. Imbierek.

**V/.** Hu waħdu jagħmel l-għegubijiet. \* Minn dejjem għal dejjem. Glorja. Imbierek.

**Ant. tal-kantiku ta' Żakkarija:**

Ikun imbierek il-Mulej Alla tagħna.

Imbierek il-Mulej, Alla ta' Izrael, \*  
għaliex ġie jżur u jifdi l-poplu tiegħu,  
u waqqaf għalina qawwa ta' salvazzjoni \*

f' dar David, qaddej tiegħu,  
 bħalma kien wiegħed fl-imgħoddi \*  
 b'fomm il-profeti qaddisin tiegħu,  
 biex isalvana mill-għedewwa tagħna \*  
 u minn idejn dawk kollha li jobogħduna.  
 B'hekk juri ħniena ma' missirijietna, \*  
 u jiftakar fil-patt qaddis tiegħu,  
 fil-ħalfa li ħalef lil Abraham missierna, \*  
 li jagħtina  
 li, meħlusin minn idejn l-għedewwa tagħna, \*  
 naqduh bla biża'  
 tul ħajjitna kollha, \*  
 bil-gustizzja u l-qdusija quddiemu.  
 U inti, tfajjel, tissejjah profeta ta' l-Għoli; \*  
 għax tmur qabel il-Mulej biex tħejjilu triqatu,  
 biex tgħarraf lill-poplu tiegħu bis-salvazzjoni, \*  
 bil-maħfra ta' dnubiethom,  
 ħierga mill-qalb ħanina ta' Alla tagħna, \*  
 li jibagħtilna mill-għoli ż-żjara tax-Xemx tielgħa,  
 ħa jdawwal lil dawk li jinsabu  
 fid-dlamijiet u d-dell tal-mewt, \*  
 ħa jmexxi l-passi tagħna fit-triq tas-sliem.  
 Glorja lill-Missier, u lill-Iben, \*  
 u lill-Ispirtu s-Santu,  
 Kif kien mill-bidu, issa u dejjem, \*  
 u jibqa' għal dejjem ta' dejjem. **Ammen.**

**Ant. tal-kantiku ta' Żakkarija:**

Ikun imbierek il-Mulej Alla tagħna.

## **PREĊI**

Ngħollu bit-tifħir lil Kristu Sidna, li Alla mlieh bil-grazzja u bl-Ispirtu s-Santu, u b'fiduċja kbira ngħidulu:

*Mulej, agħtina l-Ispirtu tiegħek.*

Agħmel li din il-gurnata ngħadduha fil-ferħ u s-sliem u bla tebgħa:

- biex wara jum xogħol nersqu nfaħħruk b'qalb hienja u safja.

Ħa tkun fuqna llum il-grazzja tiegħek:

- wettqilna int ix-xogħol ta' jdejna.

Ixhet id-dawl ta' wiċċek fuqna biex nagħmlu l-gid fil-paċi:

- zommna taht il-kenn ta' l-id qawwija tieghek.

Aghti ħarsa ħanina lejn dawġ li jqawwu qalbhom bit-talb tagħna għalihom:

- imliehom b'kull ġid fir-ruħ u l-ġisem.

## **Missierna**

### **Talba**

Agħtina, Mulej, id-dawġ tieghek qabel ma jibdew il-ħidmiet tagħna, u għinna aħna u nagħmluhom, biex kull ma nagħmlu jkun jibda minnek u fik jintemm. B'Ibnek Ġesù Kristu Sidna, li mieghek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

### **Għeluq**

Il-Mulej iberikna, iħarisna minn kull deni, u jwassalna għall-ħajja ta' dejjem. Ammen.

## **IT-TALB TA' NOFS IL-JUM**

**V/.** O Alla, ejja eħlisni.

**R/.** Mulej, fittex għinni.

Glorja. Kif kien mill-bidu. Hallelujah.

## **Fid-Disgha ta' filghodu**

### **INNU**

Spirtu s-Santu, li int Alla  
wieħed mal-Missier u l-Iben,  
ejja xxerred ġewwa fina,  
ħalli bik ilkoll timliena.

Bi kliem fommna, b'qalbna w ruħna,  
nerfġhu lejġ it-tifħir tagħna;  
int kebbisna b'nar imħabbtek,  
u nxerduh fl-oħrajn madwarna.

Kun id-dawl li jtina l-għarfa  
tal-Missier u l-Iben tiegħu:  
żomm qawwija l-fidi tagħna  
fik, l-Ispirtu li ġej minnhom. Ammen.

## **F'Nofsinhar**

### **INNU**

Mexxej qawwi, Alla veru,  
Inti kollox tqassam sewwa:  
jisbaħ jum, tagħnih bid-dija;  
f'nofsu żżejnu b'dawl iħagġeġ.

Iżda itfi l-għadab fina,  
taffi s-sħana ta' kull deni,  
agħti s-saħħa 'l min hu dgħajjef,  
ġib is-sliem tassew fi qlubna.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

## **Fit-Tlieta ta' wara nofsinhar**

### **INNU**

Alla, int, li fik innifsek  
m'hemmx tibdil lill-ħlejjaq triegi:  
lil kull siegħa tal-gurnata  
tqis id-dawl li jkun imissha.

Ibagħtilna lejla tajba,  
fejn il-ħajja qatt ma tonqos,  
imma tersaq lejn il-glorja,  
li tkun ħlas ta' mewt qaddisa.

Isma' talbna, Missier twajjeb,



w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

**Ant.1.** Il-liġi tal-Mulej tferrah il-qalb u ddawwal l-għajnejn.

### **Salm 18 (19) B**

Il-liġi tal-Mulej perfetta, u tagħti l-ħajja; \*  
ix-xhieda tal-Mulej hi sewwa,  
u tghallem lil min ma jafx.

Il-preċetti tal-Mulej dritti, u jferrhu l-qalb; \*  
il-kmandament tal-Mulej safi,  
u jdawwal l-għajnejn.

Il-biza' tal-Mulej sincier, u jibqa' għal dejjem; \*  
il-gudizzji tal-Mulej sewwa, u mseddqa għalkollox;  
egħżeż mid-deheb, mid-deheb l-aktar fin, \*  
oħla mill-għasel u mill-qtar tax-xehda.

Fehemhom sewwa l-qaddej tiegħek; \*  
ħlas tajjeb għandu min iħarishom.

In-nuqqas min jista' jagħrfu? \*  
Minn dak li ma nafx bih saffini.

U mill-kburija wkoll ħares il-qaddej tiegħek, \*  
thalliha qatt taħkimni.

Mbagħad inkun bla ħtija \*  
u ħieles minn dnub kbir.

Ha jkunu milqugħa quddiemek †  
kliem fommi u ħsieb qalbi, \*  
Mulej, blata tiegħi u feddej tiegħi.

Glorja.

**Ant.1.** Il-liġi tal-Mulej tferrah il-qalb u ddawwal l-għajnejn.

**Ant.2.** Iqum il-Mulej biex jagħmel haqq mill-popli bis-sewwa.

### **Salm 7**

**I**

Mulej, Alla tiegħi, fik il-kenn tiegħi; \*  
salvani minn kull min ihabbatni, u eħlisni,  
li ma jaħtfunix bħal iljun u jqattgħuni, \*  
u ma jkunx hemm min jeħlisni.

Mulej, Alla tiegħi, jekk dan jien għamilt, \*  
jekk ħatja ta' xi ħażen huma idejja,  
jekk b'deni għall-ġid ħallast lil ħabibi, \*  
jew għal xejn b'xejn ħarbatt l-għadu tiegħi,  
ħa jqum l-għadu kontrija u jirbaħni, †  
ma' l-art taħt riglejh jitfagħni, \*  
u ġiehi fit-trab ikasbarli.

Qum, Mulej, bil-qilla tiegħek, †  
ieqaf kontra s-saħna ta' l-għedewwa tiegħi; \*  
stenbaħ, u aghmilli l-ħaqq li int ordnajt.  
Ħa jingemgħu l-ġnus madwarek; \*  
fuqhom int toqgħod fil-għoli.

Mulej, int li tagħmel ħaqq mill-popli, †  
agħmel ħaqq minni, Mulej, skond is-sewwa tiegħi \*  
u skond it-tjubija li hemm fija.  
Ħa jintemm il-ħażen tal-ħżiena, \*  
u jitwettaq il-bniedem sewwa.  
Int li tgħarbel il-moħħ u l-qalb, \*  
int Alla ġust.  
Glorja.

**Ant.2.** Iqum il-Mulej biex jagħmel ħaqq mill-popli bis-sewwa.

**Ant.3.** Alla mħallef ġust u qawwi, li jsalva 'l min hu qalbu safja.

## II

It-tarka tiegħi hu Alla, \*  
li jsalva 'l min hu qalbu safja.  
Alla hu mħallef ġust, \*  
Alla li dejjem jithallas mill-ħażen.

Tassew li l-għadu jigi u jsinn is-sejfa, \*  
l-ark jissikka u jimmirah.

Digà hejja l-armi tal-mewt, \*  
il-vleġeġ għamilhom għodda mikwija.  
Arah, l-għadu jnissel il-ħażen, \*  
jitqal bil-qerq u jiled il-gideb.  
Fetaħ bir u ħaffru sewwa; \*  
izda jaqa' fil-ħofra li għamel hu.  
Fuq rasu taqa' l-ħsara li għamel; \*  
fuqu tinzel id-dnewwa tiegħu.

Inrodd ħajr lill-Mulej għall-ġustizzja tiegħu; \*  
ngħanni isem il-Mulej, isem l-Għoli.  
Glorja.

**Ant.3.** Alla mħallef ġust u qawwi, li jsalva 'l min hu qalbu safja.

## **Fid-Disgha ta' filghodu**

### **LEZZJONI QASIRA Rum 13:8. 10**

Qisu li ma jkollkom ebda obligazzjoni lejn hadd, ħlief li thobbu lil xulxin ; għax min ihobb lill-proxxmu jkun zamm il-liġi kollha. L-imħabba ma tagħmilx deni lill-proxxmu. Mela l-imħabba hija l-milja tal-liġi.

**V/.** Inti l-għajnuna tiegħi, thallinix.

**R/.** U titlaqnix, Alla tas-salvazzjoni tiegħi.

### **Talba**

O Alla, Missier it-tjieba, int ridt li l-bnedmin jaħdmu, biex bix-xogħol tagħhom jgħinu dejjem lil xulxin ħalli jiksbu hwejjeg aqwa; aghmel li aħna nħabirku bla heda, hekk li ngħixu għalik bl-ispirtu ta' wliedek u nħobbu lil kulhadd bħal aħwa. Bi Kristu Sidna. Ammen.

## **F'Nofsinhar**

### **LEZZJONI QASIRA**

**Ġak 1:19-20. 26**

Ara li kull bniedem ikun ħafif biex jisma', mhux la kemm jitkellem, mhux la kemm jinkorla. Għax il-korla ta' bniedem ma tagħmilx il-gustizzja ta' Alla. Jekk xi ħadd jidhirlu li hu tajjeb, u lsienu ma jrazznux u jqarraq f'qalbu, fiergħa hi t-tjieba tiegħu.

**V/.** Kull ħin inbierek il-Mulej.

**R/.** Tifhiru dejjem fuq fommi.

### **Talba**

O Alla, sid u għassies tal-ħsad u d-dielja, inti ssejjaħ il-ħaddiema għax-xogħol u tagħtihom il-ħlas tajjeb li jisthoqqilhom; aghmel li aħna nilqgħu bil-qalb il-piż tal-jum, hekk li qatt ma ngemgmu kontra dak li jogħgob lilek. Bi Kristu Sidna. Ammen.

### **Fit-Tlieta ta' wara nofsinhar**

#### **LEZZJONI QASIRA 1 Piet 1:17-19**

Għixu fil-biża' ż-żmien tal-ħajja li qegħdin tgħaddu f'art barranija. Kunu afu li, mill-ħajja tagħkom fiergħa li ħadtu mingħand missirijietkom, intom kontu mifdija mhux b'xi ħaġa li tintemm, bħalma hi l-fidda jew id-deheb, imma bidemm għaziż ta' Kristu, bħal ħaruf bla ħtija u bla tebgħa.

**V/.** Eħlisni int, u ħenn għalija.

**R/.** Fil-gemgħat, Mulej, lilek inbierek.

### **Talba**

O Alla, int qiegħed issejġhilna f'dak l-istess ħin li fih l-Appostli kienu jtitilgħu fit-tempju; isma' t-talb li qegħdin nagħmlulek b'fehma sinciera f'isem Ġesù, biex bih naqilgħu mingħandek is-salvazzjoni għal dawk kollha li jsejġħu dan l-isem. Bi Kristu Sidna. Ammen.

Inbierku l-Mulej

**R/.** Inroddu ħajr lil Alla.

## L-GHASAR

V/. O Alla, ejja eħlisni.

R/. Mulej, fittex għinni.

Glorja. Kif kien mill-bidu. Hallelujah.

## INNU

Alla kbir, int fridt fil-bidu  
l-ilmijiet ta' fuq minn t'isfel,  
u waqqaft fil-għoli s-sema,  
l-art u l-baħar taħt riglejna.

Is-smewwiet bid-dwal żejginthom,  
lejl u nhar iwennsu l-bniedem;  
niżlu x-xmajjar mill-muntanji,  
l-art isaqqu w l-għomma jtaffu.

Uri magħna t-tjieba tiegħek,  
sawwab fuqna d-dawl tal-grazzja,  
biex id-dnub li kien jassarna  
ma jergax fid-dlam jixħetna.

Imla l-fidi tagħna b'dawlek  
ħa nferrxuh kull ħin madwarna,  
nikxfu l-qerq u nuru x-xibka  
li jonsbilna l-għadu ħajjen.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

## SALMODIJA

**Ant. 1:** Il-Mulej jitfa' għajnejh fuq l-imsejken.

## Salm 10 (11)

Fil-Mulej hu l-kenn tiegħi; †  
mela kif tgħiduli: \*  
“Aħrab bħal għasfur lejn l-għolja;  
għax, ara, il-midinbin qed imiddu l-ark, †  
u jqabbdu mal-watar il-vlegġa, \*  
biex jolqtu fid-dlam lin-nies ta' qalb safja.  
Jekk is-sisien jinqalbu, \*  
il-bniedem gust x'jista' jagħmel?"

Il-Mulej hu fit-tempju mqaddes tiegħu, \*  
il-Mulej fis-sema għandu t-tron tiegħu;  
għajnejh fuq il-bnedmin jitfa', \*  
bi xfar għajnejh jiflihom.

Jgħarbel il-Mulej il-gust u l-ħazin; \*  
hu jobgħod 'il min iħobb id-dnewwa.  
Xita ta' ġamar u kubrit jitfa' fuq il-ħżiena; \*  
riħ jikwi jkun is-sehem li ħaqqhom.

Għax gust hu l-Mulej, u jhobb il-gustizzja; \*  
wiċċu jdawwar lejn min hu sewwa.  
Glorja lill-Missier, u lill-Iben, \*  
u lill-Ispirtu s-Santu.  
Kif kien mill-bidu, issa u dejjem, \*  
u jibqa' għal dejjem ta' dejjem. Ammen.

**Ant. 1:** Il-Mulej jitfa' għajnejh fuq l-imsejken.

**Ant. 2:** Henjin dawk li huma safja f'qalbhom, għax huma jaraw 'l Alla.

## Salm 14 (15)

Mulej, min jgħammar fid-dar tiegħek? \*  
Min joqgħod fuq l-għolja mqaddsa tiegħek?

Min jgħix bla ħtija u jagħmel it-tajjeb, \*  
min jgħid is-sewwa f'qalbu;  
min ma jqassasx bi lsienu, †

ma jagħmilx deni lil ġaru, \*  
u ma jgħajjarx lil għajru;  
min ma jistmax lill-bniedem hażin, \*  
imma jwegġaħ lil dawk li jibzġhu mill-Mulej;  
min iwiegħed u jżomm kelmtu; †  
min jislef u ma jitlobx imgħax, \*  
u ma jieħu xejn kontra min hu bla ħtija.

Min jagħmel dan, \*  
qatt ma jitharrek.  
Glorja.

**Ant. 2:** Henjin dawk li huma safja f'qalbhom, għax huma jaraw 'l Alla.

**Ant. 3:** Alla ddestinana li nkunu għalih ulied adottivi permezz ta' Ibnu.

### **Kantiku (Ef 1:3-10)**

Imbierek Alla u Missier Sidna Ġesù Kristu, \*  
li berikna b'kull xorta ta' barka spiritwali,  
fis-smewwiet fi Kristu.  
Hekk hu għażilna fih, †  
sa minn qabel il-holqien tad-dinja, \*  
biex inkunu qaddisa u bla tebgħa  
quddiemu fl-imħabba.  
Iddestinana minn qabel li nkunu għalih ulied adottivi †  
permezz ta' Ġesù Kristu; \*  
hekk għoġob lir-rieda tajba tiegħu,  
għat-tifhir tal-glorja tal-grazzja tiegħu, \*  
li biha mliena fil-Maħbub tiegħu.

Fih aħna għandna l-fidwa, bid-demmm tiegħu, \*  
il-maħfra tad-dnubiet,  
skond l-għana tal-grazzja tiegħu. \*  
li biha fawwarna fl-għerf u l-għaqal kollu:  
hu għarrafna l-misteru tar-rieda tiegħu; †  
skond il-pjan li għoġbu jfassal fih minn qabel, \*  
u li kellu jseħh meta tasal il-milja taż-żminijiet;

jigifieri, li kollox jingabar taht Ras wahda,  
li hu Kristu, \*  
kull ma hu fis-sema u kull ma hu fl-art.  
Glorja.

**Ant. 3:** Alla ddestinana li nkunu ghalih ulied adottivi permezz ta' Ibnu.

## **LEZZJONI QASIRA**

**Kol 1:9b-11**

Agħrfu sewwa r-rieda ta' Alla bl-għerf kollu u d-dehen spiritwali. Hekk tkunu tistgħu tgħixu sewwa kif jixraq lill-Mulej, u toghġbuh f'kollox bil-frott ta' kull opra tajba, u tikbru fl-għerf ta' Alla, titwettqu bil-qawwa kollha skond il-qawwa tas-sebħ tiegħu, biex tkunu tifilħu ggarbu kollox bis-sabar u l-ferħ.

## **RESPONSORJU QASIR**

**R/.** Mulejja, salvani, \* Ghax dnibt kontra tiegħek. Mulejja.

**V/.** Jien għedt: Henn għalija, Mulej. \* Ghax dnibt kontra tiegħek. Glorja. Mulejja.

**Ant. tal-kantiku ta' Marija:**

Infahhar il-kobor tal-Mulej, għax Alla xeħet għajnejh fuq ic-çokon tiegħi.

Ruħi tfahhar il-kobor tal-Mulej, \*  
u l-ispirtu tiegħi jifrah f'Alla s-Salvatur tiegħi,  
għax hu xeħet għajnejh  
fuq ic-çokon tal-qaddejja tiegħu. \*  
Iva, minn issa 'l quddiem  
kull nisel jibda jsejjaħli hienja.

Għax is-Setgħani għamel miegħi hwejjeg kbar; \*  
qaddis hu l-isem tiegħu.  
Il-ħniena tiegħu tinfirex f'kull żmien \*  
fuq dawk li jibzghu minnu.

Hu wera l-qawwa ta' driegħu, \*  
xerred lil dawk li huma mkabbra f'qalbhom.  
Nizzel is-setgħana minn fuq it-tron tagħhom, \*  
u għolla ç-çkejknin.  
Mela b'kull gid lil min hu bil-guħ, \*



u l-ghonja bagħathom ‘il barra b’xejn.  
Ha ħsieb Izrael, qaddej tiegħu, \*  
għax ftakar fil-ħniena tiegħu  
- bħalma wiegħed lil missirijietna - \*  
b’riżq Abraham u nislū għal dejjem.  
Glorja.

**Ant. tal-kantiku ta’ Marija:**

Infahħar il-kobor tal-Mulej, għax Alla xeħet għajnejh fuq iċ-ċokon tiegħi.

## **PREĊI**

Alla għamel patt għal dejjem mal-poplu tiegħu, u qatt ma jieqaf jagħmlilhom il-gid. Niżżuh ħajr, u b’qalbna qawwija nitolbuh:

*Aghmel il-gid, Mulej, lill-poplu tiegħek.*

Salva lill-poplu tiegħek, Mulej:

- bierək il-wirt tiegħek.

Aghmel li l-insara kollha jkunu magħquda haġa waħda bejniethom:

- biex id-dinja temmen fi Kristu, li inti bghatt.

Agħti l-grazzja tiegħek lil ħbiebna kollha u lil kull min nafu:

- għinhom ixerrdu madwarhom il-fwieħa ħelwa ta’ Kristu.

Uri tjubitek u mħabbtek lill-moribondi:

- aghmel li għajnejhom jaraw is-salvazzjoni tiegħek.

Xerred il-ħniena tiegħek fuq ħutna l-mejtin:

- iġborhom ma’ dawk li qegħdin jistrieħu fi Kristu.

## **Missierna**

### **Talba**

Mulej, int ħarist lejn iċ-ċokon tal-Verġni Marija u biha ftaħtilna t-triq tas-salvazzjoni; aħna noffrulek dan is-servizz tagħna għat-tifhir kbir tiegħek u biex twassalna fil-glorja tal-fidwa sħiħa. B’Ibnek Ġesù Kristu Sidna, li miegħek jgħix u jsaltan, flimkien ma’ l-Ispirtu s-Santu, Alla, għal dejjem ta’ dejjem. Ammen.

## **Għeluq**

Il-Mulej iberikna, iħarisna minn kull deni, u jwassalna għall-ħajja ta’ dejjem.  
**Ammen.**

## TALBA TA' GHELUQ IL-JUM IT-TNEJN

V. O Alla, ejja eħlisni.

R. Mulej, fittex ġħinni.

Glorja. Kif kien mill-bidu. Hallelujah.

Fi żmien ir-Randan ma jingħadx Hallelujah.

*Wara dan il-versett tal-bidu tkun ħaġa tajba jekk isir l-eżami tal-kuxjenza, li fiċ-  
ċelebrazzjoni fil-komun jista' jidħol fl-att penitenzjali skond il-formoli wżati fil-  
Quddiesa.*

### ATT PENITENZJALI

I. *Issir l-istedina għall-penitenza.*

**Huti, ejjew nagħharfu ħtjietna.**

**Isir ftiit tas-skiet. Imbagħad kulħadd flimkien jistqarr:**

Nistqarr 'l Alla li jista' kollox,

u lilkom, ħuti, li jiena dnibt ħafna bil-ħsieb,

bil-kliem, bl-eġħmil u billi ħallejt dmirijeti:

*iħabbtu fuq sidirhom*

ħtija tiegħi, ħtija tiegħi, bl-ikbar ħtija tiegħi.

Għalhekk nitlob lill-imqaddsa Marija dejjem Vergni,

lill-Angli u l-Qaddisin kollha,

u lilkom, ħuti, biex titolbu għalija lill-Mulej Alla tagħna.

**Tingħata l-assoluzzjoni:**

Iħenn għalina Alla li jista' kollox,

jaħfrilna dnubietna, u jwassalna għall-ħajja ta' dejjem.

R/. Ammen.

*Jew*

II. *Issir l-istedina għall-penitenza.*

**Huti, ejjew nagħharfu ħtjietna.**

**Isir ftiit tas-skiet. Imbagħad jingħad:**

V. Ĥenn għalina, Mulej

R. Għax dnibna kontra tiegħek.

V. Uri lilna, Mulej, it-tjieba tiegħek.

R. U s-salvazzjoni tiegħek aġħtina.

*Tingħata l-assoluzzjoni:*

Ihenn għalina Alla li jista' kollox,  
jahfrilna dnubietna, u jwassalna għall-ħajja ta' dejjem.

**R. Ammen.**

**Jew**

*III. Issir l-istedina għall-penitenza.*

Ħuti, ejjew nagħharfu ħtijietna.

*Isir fit tas-skiet. Imbagħad jingħadu dawn l-invokazzjonijiet, jew oħrajn:*

Int li kont mibgħut biex tfejjaq il-bnedmin ta' qalbhom niedma: Mulej, ħniena.

**R. Mulej, ħniena.**

Int li ġejt biex issejjah il-midinbin: Kristu ħniena.

**R. Kristu ħniena.**

Int li qiegħed fil-lemin tal-Missier, biex tidħol għalina: Mulej ħniena.

**R. Mulej, ħniena.**

*Tingħata l-assoluzzjoni:*

Ihenn għalina, Alla, li jista' kollox,  
jahfrilna dnubietna, u jwassalna għall-ħajja ta' dejjem.

**R. Ammen.**

**INNU**

Wara dan il-jum li tajtna,  
nitolbuk, ħallieq ta' kollox,  
biex fit-tjieba kbira tiegħek  
tghasses fuqna u tieqaf magħna.

Fik u bik jistrieħu qlubna,  
jibqgħu jħossu l-kenn ta' mħabbtek,  
sabiex għada minn filgħodu  
jisbħu jgħannu l-glorja tiegħek.

Bierek jiemna b'saħħa tajba,  
żid il-ħeġġa ta' ħajjitna,  
u bid-dija tiegħek dawwal  
dlam il-lejl li riesaq fuqna.

Isma' talbna, Missier twajjed,  
w int, Waħdieni tiegħu u daqsu,  
li ta' dejjem hi saltnatkom

ma' l-Ispirtu farag tagħna. Ammen.

## **SALMODIJA**

*Barra Ż.GĦ.:*

**Ant. Int, Alla Sidi, iddum biex taghdab, u kollok tjieba.**

*Ż.GĦ.:*

**Ant. Hallelujah, hallelujah, hallelujah.**

## **Salm 85 (86)**

### **Talba ta' fqir fil-hemm**

*Imbierək Alla, li jfarragna fid-dwejjaq kollha tagħna. (2 Kor 1:3.4)*

Agħtini widen, Mulej, u wegibni, \*  
għaliex jiena msejken u fqajjar.  
Harisli hajti, għax jiena twajjeb, \*  
salva l-qaddej tiegħek, għax fik jittama.

Int Alla tiegħi, henn għaliya, Sidi, \*  
għax lilek ngħajjat il-ħin kollu.  
Ferraħ ruħ il-qaddej tiegħek, \*  
għax lejk, Sidi, jien nerfa' ruħi.  
Għax int, Sidi, twajjeb u taħfer, \*  
kollok tjieba għal kull min isejjahlek.

Agħti widen, Mulej, għat-talba tiegħi, \*  
isma' l-lehen ta' l-ilfiq tiegħi.  
F'jum in-niket tiegħi nsejjahlek, \*  
għax inti żgur twegibni.

Hadd m'hu bhalek fost l-allat, Mulej, \*  
u xejn bħall-għemil tiegħek.  
Il-għnus kollha, li għamilt, jiġu jinxteħtu quddiemek, \*  
u jsebbħu ismek, Sidi.  
Għax kbir int, u għemejjel ta' l-għageb tagħmel; \*  
int waħdek Alla!

Urini, Mulej, triqatek, †  
biex nimxi fis-sewwa tieghek; \*  
agħtini qalb waħda, biex ikolli l-biza' ta' ismek.  
B'qalbi kollha niżżik ħajr, Mulej Alla tiegħi, \*  
u nsebbah ismek għal dejjem.  
Għax kbira hi t-tjieba tieghek miegħi, \*  
int hlistni minn qiegħ l-imwiet.

O Alla, nies kburin qamu għalija, †  
gemgħa nies qawwija jonsbuli ħajti; \*  
huma nies li ma jagħtux kasek.  
Int, Alla Sidi, ħanin u twajjeb, \*  
iddum biex tagħdab, kollok tjieba u fedeltà.  
Hares lejja u henn għalija, †  
agħti qawwa lill-qaddej tieghek, \*  
salva l-iben tal-qaddejja tieghek.  
Urini sinjal ta' tjubitek, †  
ħa jaraw u jithawwdu l-għedewwa tiegħi; \*  
għax int, Mulej, tghinni u tfarragni.  
Glorja.

**Barra Z.GĦ.:**

**Ant. Int, Alla Sidi, iddum biex tagħdab, u kollok tjieba.**

**Z.GĦ:**

**Ant. Hallelujah, hallelujah, hallelujah.**

## **LEZZJONI QASIRA 1 Tess 5:9-10**

Alla għażilna biex niksbu s-salvazzjoni permezz ta' Sidna Ġesù Kristu, li miet għalina, sabiex, sew jekk inkunu nishru u sew jekk inkunu rieqda meta jigi, ngħixu ħaġa waħda miegħu.

## **RESPONSORJU QASIR**

**Barra żmien il-Għid:**

**R.** F'idejk, Mulej, \* Jien nerħi ruħi. F'idejk.

**V.** Int teħlisni, Mulej, Alla tas-sewwa, \* Jien nerħi ruħi. Glorja. F'idejk.

**F'Ħadd il-Għid u l-ottava jingħad:**

**Ant.** Dan hu l-jum li gĦamel il-Mulej; Ħa nifirĦu u nithennew fihĦ Hallelujah.

**Fi żmien il-Għid:**

**R.** F'idejk, Mulej, jien nerĦi ruĦi. Hallelujah, hallelujah. F'idejk.

**V.** Int teħlisni, Mulej, Alla tas-sewwa. \* Hallelujah, hallelujah. Glorja. F'idejk.

**Ant. Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (Ż.Għ. hallelujah).**

## **KANTIKU EVANGELIKU**

**Lq. 2,29-32**

*Kristu dawl tal-ġnus u glorja ta' Israel*

Issa, o Sid, tista' tħalli l-qaddej tiegħek \*  
imur fis-sliem, skond kelmttek;  
għaliex għajnejja raw \*  
is-salvazzjoni tiegħek,  
li int ħejjejt \*  
għall-popli kollha:  
dawl biex idawwal il-ġnus, \*  
u glorja tal-poplu tiegħek Israel.

**Glorja.**

**Ant. Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (Ż.Għ. hallelujah).**

## **Talba**

Mulej, agħtina l-mistrieħ għas-saħħa ta' ġisimna, u agħmel li dak li żrajna illum bil-ħidma tagħna jnissel frott li jibqa' għal dejjem. Bi Kristu Sidna. **R. Ammen.**

*Wara t-talba tingħad il-barka:*

Il-Mulej li jista' kollox jagħtina lejl kwiet u tmiem tajjeb.

**R. Ammen.**

*Fl-aħħarnett, mingħajr versett u talba, tingħad waħda mill-antifoni tal-Madonna.*

Omm helwa ta' Kristu l-Feddej,  
int bieb illi jagħti għas-sema,  
int kewkba tal-baħar, Marija!  
Harrisna mill-waqgħa, kun magħna,  
għajnuna tal-poplu l-maħtur,  
li b'għageb nissilt 'il min halqek  
fis-siegħa li lqajt it-tislina  
li tak Gabrijel, u bqajt xebba,  
kif qabel, hekk wara t-tnissil.  
Henn, Omm, għal uliedek midinba.

*jew*

Is-sliem, o Sultana  
tas-sema, Sidt l-angli;  
int l-għerq u l-bieb safi  
mnejn gie dawl id-dinja.  
O Vergni glorjuża,  
ta' gmiel u sbuħija,  
is-sliem għalik! Itlob  
lil Kristu għalina.

*jew*

Sliem għalik, Sultana, omm tal-ħniena;  
hajja, hlewwa u tama tagħna, sliem għalik.  
Lilek ingħajtu,  
għaliex aħna tturufnati, ulied Eva.  
Lilek nitniehdu, aħna li nibku u nolfq  
f'dan il-wied ta' dmugh.  
Ejja, mela, avukata tagħna,  
dawwar lejna  
dawk il-għajnejn tiegħek tal-ħniena;  
u wrina, wara dan it-turufnament,  
lil Ġesu', frott imbierek tal-guf tiegħek.  
O Hanina, o pija, o helwa Vergni Marija.

*jew*

Taħt il-ħarsien tiegħek nistkennu,

Omm qaddisa ta' Alla:  
la twarrabx minn quddiemek  
it-talb li nagħmlulek fi htigijietna,  
u eħlisna dejjem minn kull tigris,  
o Vergni glorjuża u mbierka.